

हिन्दी प्रादेशिक समाचार  
आकाशवाणी चंडीगढ़  
(तिथि 14 अक्टूबर 2025, समय 13.05 (5 मिनट))

हरियाणा सरकार ने राज्य के पुलिस महानिदेशक शत्रुजीत कपूर को लंबी छुट्टी पर भेज दिया है। उनकी जगह वरिष्ठ आई पी एस अधिकारी ओ पी सिंह को पुलिस महानिदेशक का अतिरिक्त कार्यभार सौंपा गया है। श्री ओ पी सिंह इस समय हरियाणा पुलिस आवासीय निगम के प्रबंधकीय निदेशक हैं।

मिली जानकारी के अनुसार पुलिस महानिदेशक शत्रुजीत कपूर को वरिष्ठ आईपीएस अधिकारी वाई पूरन कुमार आत्महत्या मामले में नाम आने और परिवार द्वारा लगाए आरोपों के बीच लंबी छुट्टी पर भेजा गया है। पुलिस ने श्री कपूर सहित उन सभी अधिकारियों के खिलाफ प्राथमिकी दर्ज की है, जिनके नाम आत्महत्या पत्र में लिखे हैं।

\*\*\*\*\*

हरियाणा में सोनीपत की राई एजुकेशन सिटी में 17 अक्टूबर को प्रधानमंत्री नरेंद्र मोदी की प्रस्तावित रैली स्थगित हो गई है।

सोनीपत से हमारे संवाददाता ने बताया है कि भाजपा प्रदेश अध्यक्ष मोहनलाल बडोली ने यह जानकारी दी। भाजपा प्रदेशाध्यक्ष ने बताया कि पार्टी संगठन जल्द ही नई तारीख का ऐलान करेगा। प्रधानमंत्री नरेंद्र मोदी की व्यस्तता और कुछ राष्ट्रीय कार्यक्रमों के कारण रैली की तारीख आगे बढ़ाई गई है। श्री बडोली ने कहा कि रैली जल्द होगी। उन्होंने भाजपा कार्यकर्ताओं को रैली के लिए पहले की तरह उत्साह बनाए रखने को कहा।

\*\*\*\*\*

मुख्यमंत्री नायब सिंह सैनी ने कल कुरुक्षेत्र के केशव पार्क में माधव सेवा समिति द्वारा आयोजित श्याम मिलन महोत्सव को संबोधित किया। मुख्यमंत्री नायब सिंह सैनी ने कहा कि धर्म क्षेत्र कुरुक्षेत्र की पावन धरा पर भगवान श्री कृष्ण ने सर्व मानव जाति के कल्याण के लिए ज्ञान और कर्म का संदेश दिया था। तब भगवान भगवान श्री कृष्ण ने महाभारत की पवित्र गीता को सुनने के लिए पांचवें पात्र बर्बरीक को महान व्यक्तित्व के रूप में आशीर्वाद दिया था।

इस अवसर पर गीता मनीषी ज्ञानानंद महाराज ने कहा कि लगभग 5163 वर्ष पहले भगवान श्री कृष्ण ने जब गीता का उपदेश दिया, तब पांच लोगों ने उसे गीता को प्रत्यक्ष सुना था, जिसमें अर्जुन, संजय, महर्षि व्यास, हनुमान और बर्बरीक शामिल हैं। बर्बरीक ने हर दृश्य को अपनी आंखों से देखा और सभी बातों को कानों से सुना था। महाभारत समय के बर्बरीक को आज दुनिया श्री खाटू श्याम बाबा के नाम से जानती है। मुख्यमंत्री को स्मृति चिन्ह भेंट कर और शाल भेंट कर सम्मानित किया। मुख्यमंत्री ने इस अवसर पर अहोई का व्रत रखने वाली सभी माताओं को बधाई व शुभकामनाएं दी।

\*\*\*\*\*

फरीदाबाद की स्थायी लोक अदालत ने दो स्कूलों द्वारा पात्र छात्रों को शिक्षा का अधिकार अधिनियम के तहत प्रवेश न देने और उनके अभिभावकों को परेशान करने के मामले में दोनों स्कूलों पर 10-10 हजार रुपये का जुर्माना लगाया है।

अदालत ने स्कूलों को बच्चों को सात दिनों के भीतर दाखिला देने का आदेश भी दिए हैं। यह मामला हरियाणा अभिभावक एकता मंच के विधिक प्रकोष्ठ द्वारा दायर किया गया था।

\*\*\*\*\*

पलवल जिला विधिक सेवाएं प्राधिकरण द्वारा आज बघौला के

राजकीय वरिष्ठ माध्यमिक विद्यालय में जागरूकता शिविर का आयोजन किया गया। शिविर में अधिवक्ता कोमल राजपूत ने विद्यार्थियों को पोक्सो एक्ट, जुवेनाइल जस्टिस बोर्ड, पीड़ित मुआवजा योजना, नालसा और हालसा आदि के बारे में विस्तार से जानकारी दी। उन्होंने बताया कि इन योजनाओं का उद्देश्य समाज के कमजोर एवं वंचित वर्गों को न्यायिक सहायता प्रदान करना और उनके अधिकारों की रक्षा सुनिश्चित करना है।

\*\*\*\*\*

उज्बेकिस्तान की राजधानी ताशकंद में आयोजित “ किकबॉक्सिंग विश्व कप ” में भारतीय खिलाड़ियों ने शानदार प्रदर्शन करते हुए 9 स्वर्ण, 4 रजत और 11 कांस्य पदक जीतकर विश्व स्तर पर देश का गौरव बढ़ाया है। इस उत्कृष्ट प्रदर्शन के बल पर भारत ने कुल 46 देशों के बीच पदक तालिका में छठा स्थान प्राप्त किया।

7 से 12 अक्तूबर तक आयोजित इस प्रतियोगिता में फरीदाबाद की बेटियों श्रद्धा रंगरह ने दो स्वर्ण पदक जबकि रिद्धिमा कौशिक ने एक स्वर्ण, दो रजत और एक कांस्य पदक जीतकर शानदार प्रदर्शन किया।

\*\*\*\*\*

भारत ने वेस्टइंडीज के खिलाफ दो मैचों की टेस्ट सीरीज 2-0 से जीत ली है। टीम इंडिया ने दूसरे टेस्ट में वेस्टइंडीज की टीम को 7 विकेट से हराया। आज पांचवें दिन 121 रन का लक्ष्य हासिल किया गया। केएल राहुल ने नाबाद 58 रन बनाकर टीम को जीत दिलाई। इससे पहले भारत ने पहला टेस्ट 140 रन से जीता था।

\*\*\*\*\*